



સંખંધવાળામાં મહારાજ જુઓ !

~ બ્રહ્મસ્વરૂપ પરમ પૂજ્ય પપ્પાશુ મહારાજ

# પરમ પૂજ્ય ગુરુહરિ પપ્પાજીને પ્રાગટ્ય મંગલપર્વે હૃદયવંદન !

**ભગવાનની** કૃપા, સંતોનાં વચને થતી માહાત્મ્યયુક્ત સેવા, ગદ્ગદ હૃદયની પ્રાર્થના-ભજન અને ગુરુહરિના આશીર્વાદના સુફલરૂપ જીવનના પ્રત્યેક નવા પ્રભાતે બ્રહ્મસ્વરૂપ ગુરુદેવ યોગીજી મહારાજના વિરાટ આધ્યાત્મિક પરમ દિવ્ય સ્વરૂપનાં મહિમા અને માહાત્મ્ય વધતાં જ જાય છે, વધતાં જ જાય છે.

વીસમી સદીમાં બ્રહ્મસ્વરૂપ ગુરુદેવ યોગીજી મહારાજ અને બ્રહ્મસ્વરૂપ ગુરુહરિ શાસ્ત્રીજી મહારાજે જે આધ્યાત્મિક ઉત્કાંતિનાં મહા યુગકાર્યો સાકાર કર્યાં છે તેનાં પરિમાણો જે મજે મ ઊઘડતાં જાય છે તેમ તેમ આ બંને દિવ્ય યુગવિભૂતિઓ પ્રત્યે ભક્તિસભર હૃદયનાં અનંત કોટિ વંદન ધન્યભાવે સહજ જ અર્પણ થાય છે.

બ્રહ્મસ્વરૂપ ગુરુદેવ યોગીજી મહારાજે સાકાર કરેલાં મહાયુગ કાર્યોમાં એક એટલે જંગમતીર્થોનાં સર્જન ! ૧૯૫૨માં બ્રહ્મસ્વરૂપ ગુરુદેવ યોગીજી મહારાજના દિવ્ય સ્વરૂપના સાક્ષાત્કાર પામી જે ઓના જીવનની પ્રત્યેક પળનાં વિચાર, સંવેદના, વાણી-વ્યવહાર અને મૌન સંપૂર્ણરૂપે કેવળ પ્રભુની પ્રેરણાના વાહકરૂપી વહી રહ્યાં તેવા પરમ દિવ્ય જંગમતીર્થ એટલે બ્રહ્મસ્વરૂપ પરમ પૂજ્ય પપ્પાજી ! સપ્ટેમ્બર માસની પહેલી તારીખે તેઓના પ્રાગટ્ય મંગલપર્વે બ્રહ્મસ્વરૂપ પરમ પૂજ્ય પપ્પાજીને અનંત હૃદયવંદન સાથે ભક્તિસભર સાષ્ટાંગ દંડવત્ પ્રણામ !

નિરંતર બ્રાહ્મીસ્થિતિમાં સ્થિર, અપાર સામર્થ્યના નિયંતા છતાં બ્રહ્મસ્વરૂપ પરમ પૂજ્ય પપ્પાજી સહજ અને અખંડ દાસત્વભાવની પરાકાષ્ટાએ જીવ્યા. બ્રહ્મસ્વરૂપ ગુરુદેવ યોગીજી મહારાજની કૃપા, આશીર્વાદ અને દિવ્ય સંકલ્પના સુફલરૂપ એક મહાન આધ્યાત્મિક યુગકાર્યના જ્યોતિર્ઘર છતાં પણ બ્રહ્મસ્વરૂપ પરમ પૂજ્ય પપ્પાજીને તેનું જાણપણું પણ નહીં !

કેવળ પ્રભુની દિવ્ય પ્રેરણા અને શક્તિના પરમ દિવ્ય વાહકરૂપ જંગમતીર્થ બ્રહ્મસ્વરૂપ પરમ પૂજ્ય પપ્પાજી બ્રહ્મસ્વરૂપ ગુરુદેવ યોગીજી મહારાજ પ્રેરિત આધ્યાત્મિક ઉત્કાંતિને સાકાર કરવામાં સ્વયં યોગીરૂપ થઈ અનેક ચૈતન્યોનાં આધ્યાત્મિક ઉત્થાન દ્વારા તેઓની પરબ્રહ્મની ભક્તિના માર્ગના રાહબર બન્યા, પ્રાણાધાર બન્યા !

બ્રહ્મસ્વરૂપ પરમ પૂજ્ય પપ્પાજીએ સ્વહસ્તાક્ષરમાં આલેખેલા “સંજીવની મંત્ર” પરમ દિવ્ય આધ્યાત્મિક સ્થિતિ પ્રાપ્ત કરવા પ્રવૃત્ત સાધકોના સાધનામાર્ગની અમૃત સંજીવની સમાન છે. “સંબંધવાળામાં મહારાજ જુઓ...” કેવળ ત્રણ શબ્દોનું આ વાક્ય ‘શ્રીમદ્ ભગવદ્ ગીતા’ પ્રબોધિત બ્રાહ્મીસ્થિતિ પ્રાપ્ત કરવા પ્રવૃત્ત સાધકો-મુમુક્ષુ માટે અધ્યાત્મપ્રકાશ યુક્ત મહા માર્ગદર્શક અને પ્રેરણાસૂત્ર છે.

આ મંત્ર અને આ સૂત્રને આપણાં જીવનઆચરણ બનાવીએ તેવા શુભ સંકલ્પ અને પ્રાર્થનાપૂર્ણ હૃદયે કૃપાશિષની યાચના સાથે બ્રહ્મસ્વરૂપ પરમ પૂજ્ય પપ્પાજીને પ્રાગટ્ય મંગલપર્વે શતશત કોટિ વંદન !

~ સાધુ મનોજદાસ